

# വിജ്ഞാനവും വിശ്വാസവും

നമ്മുടെ നാട്ടിൽ വിദ്യാഭ്യാസവർഷം ആരംഭിക്കാൻ പോവുകയാണ്. കുട്ടികൾക്കു യഥാസമയം വിജ്ഞാനം നൽകേണ്ട രക്ഷിതാക്കൾ അതിൽ അലംഭാവം കാണിച്ചാൽ ഒരു ജനതയുടെ ജീവിക്കാനുള്ള അർഹതയാണ് നഷ്ടപ്പെടുന്നത്. ഇന്നു കേരളത്തിൽ വിദ്യാഭ്യാസപരമായി ഏറ്റവും പിന്നാക്കം നിൽക്കുന്നവരാണ് മുസ്ലിംകൾ. ഇന്ത്യയിൽ മറ്റു സംസ്ഥാനങ്ങളുടെ കഥ പറയുകയും വേണ്ട. എന്തുകൊണ്ടാണ് മുസ്ലിംകൾ ഇത്ര പിന്നാക്കക്കാരായത്? ഇസ്ലാം അവരുടെ മേൽ അടിച്ചേൽപ്പിച്ചതാണോ ഈ പിന്നാക്കാവസ്ഥ? അങ്ങനെയൊന്നെങ്കിൽ ഇസ്ലാമിനെ ജീവിതത്തോട് അണച്ചുപിടിച്ചിരുന്ന ആദ്യകാല മുസ്ലിങ്ങളായിരുന്നില്ലേ കൂടുതൽ പിന്നാക്കക്കാരാവേണ്ടിയിരുന്നത്? പക്ഷെ, അന്ന് അവരായിരുന്നു ജീവിതത്തിന്റെ എല്ലാ മേഖലയിലും മൻപന്തിയിൽ. മധ്യകാല യൂറോപ്പ് തമോയുഗത്തിലായിരുന്നപ്പോൾ വിജ്ഞാനത്തിന്റെ വെള്ളിവെളിച്ചവുമായി ലോകത്തിനു വഴികാണിക്കുകയായിരുന്നു മുസ്ലിംകൾ. ലോകത്തിന്റെ നാനാഭാഗത്തുനിന്നും വിജ്ഞാന കൃത്യകികൾ അവരുടെ പാഠശാലകളിലേക്ക് ഒഴികിക്കൊണ്ടിരുന്നു. ജീവിതത്തിന്റെ ഏതെങ്കിലും ഒരു മേഖലയിലല്ല, ശാസ്ത്ര-സാങ്കേതിക-സാഹിത്യ രംഗങ്ങളിലെല്ലാം ഇതു തന്നെ യായിരുന്നു അവസ്ഥ. അക്കാലത്ത് ഈ വൈജ്ഞാനിക മേഖലകളിലെല്ലാം അവർ വിരചിച്ച പുസ്തകങ്ങൾ ഇന്നും പേരുകൾ അൽപം വികൃതമാക്കിയെങ്കിലും അപ്രമാദിത്വത്തോടെ നിലകൊള്ളുന്നു. വിദ്യാഭ്യാസപരമായ ഈ ഔന്നത്യം ഏകദേശം പത്തു നൂറ്റാണ്ടുകൾ നിലനിന്നുവെന്നാണ് ചരിത്രം. പിന്നെ അവർ പിന്നോട്ടടിക്കാൻ തുടങ്ങി; മറ്റുള്ളവർ അവരിൽ നിന്നു പാഠം പഠിച്ചു മുന്നേറുവാനും. ഇന്നിപ്പോൾ അവർ മാത്രമല്ല, അവരിൽ നിന്നു പ്രചോദനമുൾക്കൊണ്ടവർ പോലും ഓടിയാൽ എത്താത്ത ദൂരത്തെയിയിരിക്കുന്നു. മുസ്ലിംകളോ? ഇരുൾ മുറ്റിയ ഇടുങ്ങിയ മുറികളിലേക്കു ഉൾവലിഞ്ഞിരിക്കയാണവർ. അതിന്റെ കവാടങ്ങളോ തുറക്കാൻ കഴിയാത്തവിധം ബന്ധിക്കപ്പെട്ടിരിക്കുന്നു. പുതിയ ഒരു ചിന്തയും ഗതാനുഗതികൃതത്തിന്റെ ആമപ്പട്ടുകൾ വീണുകിടക്കുന്നത് കണ്ടു പുളകം കൊള്ളുകയാണവർ. പണ്ഡിത വേഷം കെട്ടിയ വിഡ്ഢികൾ സമുദായത്തെ സമർഥമായി ഈ അന്ധകാരത്തിൽ തളച്ചിടാൻ കൊണ്ടുപിടിച്ചു ശ്രമിച്ചുകൊണ്ടിരിക്കുകയും ചെയ്യുന്നു. പ്രവാചകന്റെ അധ്യാപനങ്ങളല്ല, പ്രത്യുത, അവിടത്തെ തിരുകേശത്തിന്റെ ശിഷ്ടഭാഗമാണവർ ലോകത്തെങ്ങും അന്വേഷിച്ചു നടക്കുന്നത്. അതു സൂക്ഷിക്കാൻ കോടികൾ ചിലവഴിച്ചു ജാറങ്ങളുണ്ടാക്കാൻ പാടുപെടുന്നു. ഇനിയും സമുദായമിതു സമ്മതിച്ചു കൊടുക്കണമോ? തലക്കുമുകളിൽ തിളച്ചു നിൽക്കുന്ന സൂര്യന്റെ വെയിലേറ്റിട്ടെങ്കിലും അവർക്കിനിയും ഉണരാനായില്ലേ?

വിശ്വാസം അന്ധമാവരുത്. അന്ധവിശ്വാസങ്ങൾ സമൂഹത്തെ കൂടുതൽ ആഴമുള്ള ഇരുട്ടിലേക്കു മാത്രമെ നയിക്കുകയുള്ളൂ. സാത്താൻ ദൈവത്തിന്റെ വേഷത്തിൽ മനുഷ്യനെ വേട്ടയാടാൻ പതിയിരിക്കുന്നതവിടെയാണ്. വിശ്വാസം വികലമാണെങ്കിൽ ആ കെണിയിൽ വളരെ വേഗം അകപ്പെട്ടുപോകും. നമുക്ക് വേണ്ടത് വെളിച്ചമാണ്. വിശുദ്ധ ഖുർആനും തിരുസുന്നത്തും ലോകത്തിനു നൽകിയ വെള്ളിവെളിച്ചം. അതാണ് യഥാർത്ഥ വിജ്ഞാനം. ഈ വർഷാരംഭത്തിൽ മനുഷ്യജീവിതത്തിന്റെ വൈവിധ്യമാർന്ന മേഖലകളിൽ ആ വെള്ളിവെളിച്ചം കണ്ടെത്താനാവട്ടെ നമ്മുടെ മോഹവും ശ്രമവും. ■